

बजेट निर्माण प्रक्रिया र बजेट कार्यान्वयन

बजेट के हो ?

सरकारले हरेक वर्ष गर्ने खर्च तथा खर्च धान्नका लागि आवश्यक स्रोतको अनुमान नै बजेट हो । सामान्य भाषामा भन्दा बजेट भन्नाले सरकारको आय र व्ययको वार्षिक अनुमान हो । सरकारले बजेट तयार पारी कर उठाउन करको दररेटसमेत समावेश गरेर तथा त्यसरी असुली भई राष्ट्रिय ढुकुटीमा जम्मा हुनसक्ने अनुमानित रकमलाई कुन-कुन क्षेत्रमा कति खर्च गर्ने भनी विस्तृत विवरणसहित स्वीकृतिका लागि संसद् समक्ष पेश गर्दछ । सरकारले गर्नेपने खर्च धान्नका लागि उठाउने राजस्व र वैदेशिक अनुदान कतिपय अवस्थामा पर्याप्त नहुन पनि सक्छ । यस्तो अवस्थामा बजेट घाटा पूर्ति गर्न जे जति स्रोत अपर्याप्त हुन्छ, सरकारले त्यति बराबरको आन्तरिक या बाह्य ऋण लिन सक्छ । यसरी सरकारको आम्दानी, खर्च र ऋण समेत बजेटको अंग बन्न पुग्छ ।

नेपालमा बजेट

नेपालमा विसं २००८ सालदेखि वार्षिक बजेट प्रस्तुत गर्ने व्यवस्थाको थालनी भएको हो । नेपालमा बजेट प्रस्तुत गर्ने चलन प्रजातान्त्रिक व्यवस्थाको शुरुवातसँगै भएको हो । २००८ साल माघ २१ गते नेपालमा संवैधानिक व्यवस्थाअनुसार सर्वप्रथम बजेट पेश भएको थियो । नेपालको पहिलो बजेट तत्कालीन अर्थमन्त्री सुवर्ण शमशेरले पेश गरेका थिए । बजेटको आकार ५ करोड २५ लाख रुपैयाँ थियो । २००८ सालदेखि २०१२ सालसम्मका बजेट शान्ति सुरक्षा कायम राख्न, राजस्व संकलन र दैनिक प्रशासन सञ्चालनमा केन्द्रीत रहेको थियो । २०१३ सालदेखि योजनावद्ध विकासको थालनी प्रारम्भ भई आर्थिक वर्ष २०१३-१४ देखि प्रथम पञ्चवर्षीय योजना कार्यान्वयनमा आएपछि सोही योजनाको लक्ष्य प्राप्तिका लागि बजेट व्यवस्थापनको चलन शुरु भएको हो ।

बजेट खर्चका स्रोतहरू

सरकारले राजस्व, वैदेशिक ऋण तथा आन्तरिक ऋण लगायतका स्रोतहरूबाट बजेट खर्च बेहोर्ने गर्दछ । पछिल्लो समय बजेटको खर्च बेहोर्ने स्रोतहरूमा राजस्वको योगदान उल्लेख्य छ । उदाहरणका लागि, आर्थिक वर्ष २०७३-७४ मा सरकारले १,०४८.९२ अर्ब रुपैयाँ खर्च गर्ने लक्ष्य राखेकोमा ५६५.९ अर्ब रुपैयाँ अर्थात् कुल खर्च अनुमानको करिब ५४ प्रतिशत राजस्वबाट पूर्ति गर्ने लक्ष्य राखेको छ । त्यस्तै, भूकम्पपछिको पुनर्निर्माणका लागि वैदेशिक अनुदान तथा ऋण सहायतामा वृद्धि भई बजेटको ऋणभै एक तिहाई वैदेशिक सहयोगको रकम परिचालन गर्ने लक्ष्य राखिएको छ । त्यस्तै अपुग रकमका लागि १११ अर्ब रुपैयाँ आन्तरिक ऋण परिचालन गर्ने लक्ष्य राखिएको छ ।

सरकारी राजस्व: सरकारको राजस्वलाई कर राजस्व र गैर कर राजस्व गरी वर्गीकरण गर्न सकिन्छ ।

(१) कर राजस्व- कर राजस्व भनेको आफैले आर्जन गरेको रकमबाट निश्चित प्रतिफलको आश नगरी सरकारलाई बुझाउनुपर्ने अनिवार्य एवं वैधानिक योगदान हो । कर राजस्व मुख्यतः प्रत्यक्ष र अप्रत्यक्ष गरी

दुई किसिमका हुन्छन् । प्रत्यक्ष कर भन्नाले कर तिर्नुपर्ने दायित्व भएको व्यक्ति वा संस्था स्वयंले तिर्नुपर्ने कर हो भने करको दायित्व नभएकाले तिनै कर जस्तो, मूल्य अभिवृद्धि कर (भ्याट) । भ्याट अन्तिममका उपभोग गर्नेले तिर्नुपर्ने कर हो भने वस्तु तथा सेवाको विक्री गर्नेले उपभोक्ताबाट कर असुल गरी सरकारलाई बुझाउनुपर्छ ।

(२) गैर-कर राजस्व : सेवा अर्थात् प्रतिफलसँग प्रत्यक्ष रुपमा आवद्ध भएको राजस्व जस्तै, भिसा शुल्क, दण्ड, जरिवा, प्रदुषण शुल्क आदि ।

वैदेशिक सहायता : बजेटको खर्च व्यहोर्ने अर्को प्रमुख स्रोत वैदेशिक सहायता हो । नेपालजस्ता कम विकसित देशहरूले आफ्ना विकासका आवश्यकता पुरा गर्न विदेशी दातृ निकायबाट ऋण तथा अनुदानका रुपमा सहायता स्वीकार गर्ने चलन छ । नेपालले यस्तो सहायता बहुपक्षीय (विश्व बैंक, अन्तर्राष्ट्रिय मुद्रा कोष, एसियाली विकास बैंक, एसियाली पूर्वाधार विकास बैंक) र द्विपक्षीय (अमेरिका, जापान, चीन, भारत, बेलायत, नर्वे, अष्ट्रेलिया, जर्मनी जस्ता मुलुकहरू) बाट लिदै आएको छ ।

वैदेशिक अनुदान भन्नाले नेपालले तिर्नुपर्ने गरी दातृ निकायले उपलब्ध गराएको सहायता हो । अनुदानमा विशेषगरी प्राविधिक सहायताको अंश ठूलो रहने गरेको छ । प्राविधिक सहायता भन्नाले कुनै पनि आयोजना या कार्यक्रम सम्पन्न गर्नका लागि आवश्यक परामर्शदाता, उपकरणहरू दातृ निकायले उपलब्ध गराउने भन्ने हो । त्यस्तै, सरकारले बजेटमा अनुमान गरिएको खर्च थग्नका लागि **वैदेशिक ऋण** लिने गर्दछ । बहुपक्षीय तथा द्विपक्षीय दातृ निकायहरूबाट सरकारले ऋण लिने गर्छ । यस्तो ऋणको ब्याजदर वार्षिक एक प्रतिशतभन्दा कम हुन्छ । यस्तो ऋणको ब्याज भुक्तानी गर्दै सरकारले तोकिएको निश्चित परिपक्वता अवधिपछि साँवासहित फिर्ता गर्नुपर्ने हुन्छ । ऋण लिएपछि तिनैपर्ने भनेकाले सरकारले यसको प्रभावकारी उपयोगका लागि बढी प्रयास गर्नुपर्छ भन्ने मान्यता रहँदै आएको छ ।

आन्तरिक ऋण: राजस्व र वैदेशिक सहयोगबाटमात्र सबै सरकारी खर्च व्यहोर्न अपर्याप्त भएकमा आन्तरिक ऋण लिइन्छ । आन्तरिक ऋण नागरिकसँग लिइने सापटी हो । जसको साँवा र ब्याज तोकिएको मितिमा फिर्ता गरिसक्नुपर्छ । ऋण लिने र तिर्ने काम अर्थ मन्त्रालयको हुने भएकाले कानूनको परिधिभित्र रही अर्थ मन्त्रालयले राष्ट्र बैंकलाई निश्चित रकमको आन्तरिक ऋण उठाइदिन आग्रह गरेपछि सो बमोजिम राष्ट्र बैंकले ब्याजदर फिर्ता हुने समयसीमा तोक्यो सर्वसाधारणहरूका लागि ऋणपत्र जारी गर्दछ । बैंक तथा वित्तिय संस्था र सर्वसाधारणले सो ऋणपत्र खरिद गर्न सक्छन् । जसबाट सरकारलाई आवश्यक पर्ने रकम नेपाल राष्ट्र बैंकमा रहने सरकारको खातामा जम्मा हुन्छ । कहीलेकाहीं राष्ट्र बैंक आफैले पनि सरकारलाई निश्चित समयको लागि ऋण दिन सक्छ ।

केही वर्षयताको वैदेशिक सहयोग तथा आन्तरिक ऋण सापटीको स्थिति:

शीर्षक	२०६८-६९	२०६९-७०	२०७०-७१	२०७१-७२	२०७२-७३	२०७३-७४
वैदेशिक अनुदान	४०.८१	४१.८५	६९.५४	७३.३८	११०.९२	१०६.९०
वैदेशिक ऋण	११.०८	१५.५२	४३.७	४९.५२	९४.९६	१९५.७२
आन्तरिक सापटी	३६.४१	१९.०२	४४	५२.७५	८८	१११

(अर्ब रुपैयाँमा) स्रोत: अर्थमन्त्रालय

बजेटलाई केले निर्देशित गर्छ ?

सरकारको वार्षिक योजनाबद्ध खर्च, अनुमानित राजस्व र आउँदो वर्षको नीति प्राथमिकतालाई बजेटमा समेटिएको हुन्छ। सरकारका नीति र प्राथमिकता प्रतिबिम्बित हुने हुनाले बजेटलाई राजनीतिक दस्तावेज पनि भनिन्छ। बजेटअघि सरकारले संसद्समक्ष राष्ट्रपतिमार्फत् सरकारको नीति तथा कार्यक्रम पेश गर्दछ, जसबाट सरकारले बजेटमार्फत् के कस्ता नीति तथा कार्यक्रमहरू पेश गर्न लागेको छ भन्ने सहज अनुमान गर्न सकिन्छ।

सरकारका नीति तथा कार्यक्रम र बजेट दीर्घकालीन योजना अनुसार निर्देशित हुन्छन्। बजेट निर्माणमा राज्यको प्राथमिकता पहिचान गरी आम्दानीका स्रोतहरू परिचालन गरिने भएकाले राज्यको आम्दानीलाई प्राथमिकताका आधारमा खर्च गर्न योजना बनाउने क्रियाकलापहरू पनि बजेट निर्माणका अभिन्न अंग हुन्। सरकारले राष्ट्रिय योजना आयोगमार्फत् आवधिक (त्रिवर्षीय तथा पञ्चवर्षीय) योजना निर्माण गर्ने गर्दछ र बजेट निर्माण गर्ने क्रममा राष्ट्रिय योजना आयोग र अर्थ मन्त्रालयले यिनै प्राथमिकतालाई केन्द्रमा राखेर बजेटको प्रारम्भिक खाका तयार गरेका हुन्छन्। आवधिक योजना तयार पार्दा यसको आधारपत्रमाथि बृहद् छलफल हुन्छ। राजनीतिक दल, नागरिक समाज, सरकारी तथा गैरसरकारी क्षेत्रका प्रतिनिधिहरू, सरोकारवाला सबैको सहभागितामा आयोजना गरिने राष्ट्रिय विकास परिषद् भेलामा आधारपत्रमाथि आएका टिप्पणी, सुझावहरू समेत संकलन गरी विस्तृत योजना तयार गरिन्छ। यसरी तयार हुने आवधिक योजनाले प्राथमिकताका आधारमा बजेट तयार गरिन्छ। प्रत्येक वर्ष बजेट अघिल्लो वर्षको बजेटको जगमा तयार भएको हुन्छ।

आर्थिक वर्ष २०५७/५८ मा गठन भएको सार्वजनिक खर्च पुनरावलोकन आयोगको सिफारिसमा सार्वजनिक खर्चको व्यवस्थापनमा पारदर्शिता र प्रभावकारिता ल्याउन मध्यकालीन खर्च संरचना तयार पार्न थालिएको छ। मध्यकालीन खर्च संरचनाको मूल उद्देश्य कुनै आर्थिक वर्षको बजेट अघिल्लो वर्षको जगमा निर्माण होस् र प्राथमिकताहरू नखल्बलियोस् भन्ने नै हो। जसअनुसार प्रत्येक सरकारी कार्यालयले प्रत्येक तीन वर्षमा गर्ने खर्चको प्रक्षेपण गर्नुपर्ने प्रावधान रहेको छ। यस्तो अनुमान वा प्रक्षेपणलाई स्रोतको

उपलब्धता, खर्च गर्ने क्षमता तथा नयाँ नीति र कार्यक्रमको उपादेयता समेतलाई आधार बनाई अद्यावधिक गरिएको हुन्छ । मध्यकालीन खर्च संरचनासम्बन्धि विषयहरू हेर्नेगरी प्रत्येक केन्द्रीय निकायमा योजना तथा बजेट हेर्ने महाशाखाको अध्यक्षतामा सम्बन्धित निकायको आर्थिक प्रशासन शाखा प्रमुख र सम्बन्धित निकाय अन्तर्गतको विभागीयस्तरको कार्यालयका प्रतिनिधि सदस्य रहने व्यवस्था रहेको छ ।

बजेट निर्माणमा सहभागी निकायहरू

बजेट निर्माणका लागि विभिन्न निकायहरूको सहभागितामा बजेट समिति र स्रोत समितिको व्यवस्था गरिएको हुन्छ ।

बजेट समितिले विभिन्न मन्त्रालयबाट सिफारिश भईआएका कार्यक्रम तथा सार्वजनिक खरिद योजनाको स्वीकृति दिने काम बजेट समितिले गर्छ भने स्रोत समितिले प्रस्तावित कार्यक्रमका लागि स्रोत खोज्ने (उपलब्ध गराउने) काम गर्छ ।

१) बजेट समिति

उपाध्यक्ष, राष्ट्रिय योजना आयोग– अध्यक्ष

सदस्य (बजेट हेर्ने), राष्ट्रिय योजना आयोग– सदस्य

सदस्यहरू, राष्ट्रिय योजना आयोग – सदस्य

गभर्नर, नेपाल राष्ट्र बैंक– सदस्य

सचिव, अर्थ मन्त्रालय – सदस्य

सचिव, राष्ट्रिय योजना आयोगको सचिवालय – सदस्य

महालेखा नियन्त्रक, महालेखा नियन्त्रक कार्यालय – सदस्य

महाशाखा प्रमुख, राष्ट्रिय योजना आयोगको सचिवालय – सदस्यसचिव

२) स्रोत समिति

सदस्य (बजेट हेर्ने), राष्ट्रिय योजना आयोग– संयोजक

महाशाखा प्रमुख (राजस्व हेर्ने), अर्थ मन्त्रालय – सदस्य

महाशाखा प्रमुख (वैदेशिक सहायता), अर्थमन्त्रालय– सदस्य

महाशाखा प्रमुख (बजेट तथा कार्यक्रम महाशाखा), अर्थ मन्त्रालय— सदस्य

प्रतिनिधि, नेपाल राष्ट्र बैंक – सदस्य

प्रतिनिधि, महालेखा नियन्त्रक कार्यालय— सदस्य

महाशाखा प्रमुख, आर्थिक व्यवस्थापन महाशाखा, राष्ट्रिय योजना आयोग – सदस्यसचिव

बजेट निर्माणको क्रममा अर्थमन्त्रालयले सबै मन्त्रालयसँग राजनीतिक र प्रशासनिक तहमा छलफल गर्दछ। यसबाहेक राजनीतिक दल, पूर्व अर्थमन्त्रीहरू, अर्थसचिवहरू, योजना आयोगका पूर्वउपाध्यक्ष र सदस्यहरूसँग पनि छलफल गरिन्छ भने निजी क्षेत्र, नागरिक समाज तथा अन्य सरोकारवालाहरूसँग छलफल गरी रायसुझाव लिने चलन छ। बजेट निर्माणमा अर्थ मन्त्रालयको प्रमुख भूमिका रहन्छ। अर्थमन्त्रालय मातहतको बजेट तथा कार्यक्रम महाशाखाले बजेट निर्माण प्रक्रियामा संयोजनकारी भूमिका निर्वाह गर्दछ।

हरेक वर्ष बजेट निर्माणका क्रममा स्रोतको उपलब्धता हेरेर स्रोत समितिले बजेट समिति समक्ष बजेटको सिलिङ पेश गर्ने चलन छ। राष्ट्रिय योजना आयोगले विषयगत मन्त्रालयलाई प्रदान गर्ने सिलिङको अधीनमा रही मन्त्रालयहरूले कार्यक्रम तथा खरिद योजना तयार गरी अर्थमन्त्रालयले विकास गरेको वेभमा आधारित प्रणाली 'लाइन मिनिस्ट्री बजेट इन्फरमेसन सिस्टम' (एलएमबीआइएस) मा फागुन मसान्तसम्म पेश गर्नुपर्छ। यसरी पेश भएका कार्यक्रम तथा खरिद योजनाका सम्बन्धमा अर्थमन्त्रालय, राष्ट्रिय योजना आयोग र विषयगत मन्त्रालयबीच छलफल भई कार्यक्रम तथा खरिद योजना स्वीकृति गरिन्छ। यसरी एलएमबीआइएसमा स्वीकृत भइसकेका कार्यक्रमहरूलाई पुनः राष्ट्रिय योजना आयोगबाट स्वीकृत गराउनुपर्ने व्यवस्था रहेकोमा आर्थिक वर्ष २०७४-७५ को बजेटबाट हटाइएको छ। यसअघि स्थानीय निकायबाट प्राथमिकताका आधारमा आयोजना गाउँ विकास समिति, नगरपालिकाको गाउँ परिषद् र नगरपरिषद् बैठक हुँदै इलाका र जिल्ला विकास समिति हुँदै जिल्ला परिषद् भेलाबाट स्वीकृत आयोजनाहरू फागुन मसान्तसम्म स्थानीय तहका आयोजनाहरू राष्ट्रिय योजना आयोग र संघीय मामिला तथा स्थानीय विकास मन्त्रालयमा पेश हुने गर्दथ्यो। यसरी पेश भएका स्थानीय तहका आयोजनाहरू विषयगत मन्त्रालयहरूमा समेत पठाई राष्ट्रिय योजना आयोग, विषयगत मन्त्रालय र संघीय मामिला तथा स्थानीय विकास मन्त्रालयसमेतको त्रिपक्षीय बैठकबाट छानिने गर्दथे। तर, स्थानीय निकायको पुनर्संरचना भएपछि स्थानीय निकायहरूलाई एकमुष्ट अनुदान दिने व्यवस्था गरिएको छ र स्थानीय निकाय आफैले आयोजना छनौट र कार्यान्वयन गर्ने अधिकार प्राप्त गरेका छन्।

देशको पहिलो संघीय बजेट— आर्थिक वर्ष २०७४-७५ बजेटलेस्थानीय तहको अधिकार सूचीभित्र पर्ने तर मन्त्रालय र विभागबाट कार्यान्वयन भइरहेका गाउँपालिकाभित्र ५० लाख रुपैयाँसम्मका, नगरपालिकामा १ करोड रुपैयाँसम्म र उपमहानगर तथा महानगरपालिकामा २ करोड रुपैयाँसम्मका आयोजनाहरू स्थानीय

निकायमार्फत् कार्यान्वयन गर्नेगरी हस्तान्तरण गरी स्थानीय निकायहरूलाई नै आयोजना कार्यान्वयनमा जिम्मेवार बनाएको देखिन्छ ।

संघीय बजेट र वित्तीय हस्तान्तरण

नेपालको संविधानले स्थानीय निकायलाई स्वायत्त बनाउने परिकल्पना गरेअनुसार सरकारले आर्थिक वर्ष २०७४/७५ देखि संघीय बजेट कार्यान्वयनमा ल्याएको छ । संघीय संरचनाअनुसार गठन भएका ७४४ स्थानीय निकायलाई सरकारले एकमुष्ट रुपमा अनुदान निकास गछ । यस्तो अनुदान स्थानीय निकायमा सीधै निकास हुने व्यवस्थालाई वित्तीय हस्तान्तरण भनिएको हो । स्थानीय निकायहरूलाई संविधानले विभिन्न खालका अनुदानको परिकल्पना गरेको छ र राजस्व परिचालन गर्ने क्षमताका आधारमा अनुदान निर्धारण गर्न 'प्राकृतिक स्रोत तथा वित्तीय आयोग' को परिकल्पना गरिएको छ । आयोगले स्थानीय तहको राजस्व परिचालन क्षमताका आधारमा अनुदान निर्धारण गछ र सोही आधारमा केन्द्र सरकारले स्थानीय निकायहरूलाई खर्चको अनुमति दिन्छ । यस्तो सवैधानिक प्रकृतिको आयोग गठनका लागि अहिले कानूनको मस्यौदा तयार भैसकेको छ भने कानूनलाई संसदले अनुमोदन गरी राष्ट्रपतिबाट प्रमाणीकरण भएपछि आयोग गठन प्रक्रिया अघि बढ्छ । यद्यपि वित्तीय हस्तान्तरण भने आर्थिक वर्ष २०७४/७५ देखि सुरु भएको छ । स्थानीय निकायहरूलाई सःशर्त, निःशर्त, समानीकरण अनुदानको परिकल्पना संविधानले गरेको छ ।

– **सःशर्त अनुदान**, विगतमा केन्द्र सरकारले हेर्दै आएको नियमित प्रकृतिका खर्चहरू शिक्षा, स्वास्थ्य लगायतमा खर्च हुँदै आएको रकम सःशर्त अनुदान हुन् । यस्तो अनुदान एक शीर्षकबाट अर्को शीर्षकमा लगेर खर्च गर्न पाइँदैन ।

– **निःशर्त अनुदान**, गाउँपालिका तथा नगरपालिकाहरूले आफ्नो विकास आवश्यकताअनुसार सम्बन्धित गाउँ सभा तथा नगरसभाहरूले अनुमोदन गरेका आयोजनाहरूमा खर्च गर्ने गरी दिइने अनुदान निशर्त अनुदान हो । यस्तो अनुदान स्थानीय निकायहरूले आफ्नो क्षेत्रको विकास आवश्यकता अनुसार खर्च गर्न सक्छन् ।

– **समानीकरण अनुदान**, भौगोलिक क्षेत्र र विकासका लागतका हिसाबले सबै क्षेत्र समान हुँदैनन् । भौगोलिक विकटता तथा अन्य कारणहरूबाट कुनै क्षेत्रको विकासको लागत बढी हुन जान्छ । उदाहरणका लागि तराईमा सडक बनाउने लागतको तुलनामा पहाडमा सडक बनाउने लागत उच्च हुन जान्छ । यसरी विकासको लागतलाई समेत विचार पुऱ्याई स्थानीय निकायहरूलाई (विकास) समानीकरण अनुदान दिने व्यवस्था छ ।

यसबाहेक कुनै खास प्रकृतिका कार्यक्रमहरू सञ्चालन गर्नुपर्ने क्षेत्रहरू, जस्तो, मुक्त कर्मैया उन्मूलन, मानव विकास सूचकांकका आधारमा पछि परेका क्षेत्रहरूमा सञ्चालन भएका विशेष कार्यक्रमका लागि त्यस्ता क्षेत्रमा लक्षित विशेष अनुदानको व्यवस्था पनि रहेको छ ।

नेपालमा अबलम्बन गर्न लागिएको संघीय प्रणालीमा प्रादेशिक संरचना गठन भएपछि प्रदेशका योजना प्रदेशले निर्माण गर्ने र प्रदेशको बजेट पनि प्रादेशिक संसद्बाट अनुमोदन भई कार्यान्वयन हुने बताइएको छ । तत्पश्चात केन्द्र सरकारले राष्ट्रिय स्तरका र राष्ट्रिय महत्वका आयोजनाहरू मात्र कार्यान्वयन गर्नेछ, भने प्रादेशिक र स्थानीय तहका आयोजना कार्यान्वयनका लागि प्रदेश र स्थानीय निकायलाई एकमुष्ट अनुदानको व्यवस्था गर्नेछ ।

बजेट वर्गीकरण:

विगतमा वार्षिक बजेटलाई साधारण खर्च र विकास खर्चका वर्गीकरण गर्ने गरिएकोमा अन्तर्राष्ट्रिय मुद्रा कोषको नयाँ वर्गीकरणअनुसार चालू, पुँजीगत र वित्तीय व्यवस्थामा वर्गीकरण हुने गरेको छ । नेपाल सरकारले आर्थिक वर्ष २०६८/६९ देखि अन्तर्राष्ट्रिय मुद्रा कोषको गभर्मेन्ट फाइनान्सियल स्ट्याटिस्टिक-२००९ अनुसार आय तथा खर्चको लेखांकन शुरु गरेको हो ।

सरकारी खर्चका प्रकारहरू

चालू खर्च : चालू खर्च भन्नाले कुनै एक आर्थिक वर्षमा भएको खर्चले एकभन्दा बढी आर्थिक वर्षसम्म प्रतिफल प्रदान गर्दैन भने त्यस्तो खर्च चालू खर्च हो । बजेटमा चालू खर्चअन्तर्गत पारिश्रमिक, सुविधा, मालसामान तथा सेवाको उपयोग, सहायता, अनुदान, सामाजिक सुरक्षा, मर्मत सम्भार, निवृत्तिभरण जस्ता खर्च समावेश हुन्छन् । स्थानीय निकाय, विश्वविद्यालय लगायत सम्पूर्ण निकायलाई दिइने अनुदान चालू खर्चमा समावेश हुने हुँदा चालू खर्चको आकार सबैभन्दा ठूलो देखिन्छ ।

पुँजीगत खर्च : पुँजीगत खर्चलाई विकास खर्च पनि भनिन्छ । पुँजीगत खर्च भन्नाले कुनै आर्थिक वर्षमा भएको खर्चको प्रतिफल दुई वा दुईभन्दा बढी वर्षसम्म प्राप्त भइरहन्छ भने त्यसलाई पुँजीगत खर्च भनिन्छ ।

वित्तीय व्यवस्था : सरकारले लिने वैदेशिक ऋणको साँवा ब्याज भुक्तानी तथा सार्वजनिक संस्थानहरूमा लगानीका लागि छुट्याइने रकम वित्तीय व्यवस्था शीर्षकमा राखिन्छ ।

बजेट कार्यान्वयन

सरकारले बजेट निर्माण गरी स्वीकृतिका लागि संसद्समक्ष पेश गर्दछ र सदनले अनुमोदन गरेपछि यसले कानूनको रूप लिन्छ र कार्यान्वयनमा आउँछ । बजेट कार्यान्वयनका लागि सरकारले राजस्व संकलन गर्दछ र बजेट कानूनले निर्धारण गरेबमोजिम खर्च गर्दछ । सरकारको आन्तरिक लेखापरीक्षणको कार्य महालेखा नियन्त्रक कार्यालयले गर्छ भने बाह्य लेखापरीक्षण संवैधानिक निकाय- महालेखा रीक्षक कार्यालयबाट

हुन्छ । बजेट कार्यान्वयनको लेखापरीक्षण गरिन्छ, र संसदले लेखापरीक्षणले औल्याएको तथ्यमाथि समीक्षा गर्दछ । महालेखा परीक्षकले सरकारले गरेको खर्च सही ढंगबाट भएको छ, या छैन, पारदर्शिता छ, या छैन भनेर हेर्ने गर्दछ । सरकारले सही ढंगले खर्च नगरेको या राजस्व संकलन कानून बमोजिम नभएको पाइएमा महालेखा परीक्षकको प्रतिवेदनमा बेरुजूको रूपमा देखाइन्छ । महालेखा परीक्षक कार्यालयले हरेक आर्थिक वर्षको लेखापरीक्षण प्रतिवेदन राष्ट्रपतिसमक्ष पेश गरेपछि संसदमा यसमाथि छलफल हुन्छ । यसरी सरकारले बजेट निर्माण गरेसँगै संसद्बाट यसको अनुमोदन, कार्यान्वयन र लेखापरीक्षणबाट बजेटको चक्र पूरा हुन्छ ।

बजेटसँगै पेश हुने विधेयकहरू

बजेट कार्यान्वयनका निम्ति बजेट प्रस्तुतिसँग सरकारले नेपालको संविधान-२०७२, अनुसार केही ऐनहरू संसद्समक्ष पेश हुन्छन् । संसद् अधिवेशन नभएको अवस्थामा सोभै राष्ट्रपति समक्ष यी विधेयकहरू स्वीकृतिका लागि पेश हुन्छन् । यसलाई अध्यादेश भनिन्छ, अध्यादेशमार्फत् ल्याइएको ऐनहरू संसद् अधिवेशन सुरु भएको ९० दिनभित्र संसदले अनुमोदन गरिसक्नुपर्छ ।

बजेटसँगै सरकारले संसद्समक्ष विनियोजन विधेयक, पेशकी खर्च विधेयक, राष्ट्र ऋण उठाउने विधेयक, ऋण तथा जमानत विधेयक र आर्थिक विधेयक पेश गर्दछ । नेपालको संविधान २०७२ ले जेठ १५ भित्रै आगामी आर्थिक वर्षका लागि बजेट प्रस्तुत गरिसक्नुपर्ने व्यवस्था गरेकाले आर्थिक वर्ष सम्पन्न हुन डेढ महिनामा संसद्बाट बजेट अनुमोदन हुने समय पर्याप्त भएकाले पेशकी खर्च विधेयक भने त्यसयता प्रस्तुत गरिएको छैन । विगतमा असार मसान्तसम्म बजेट ल्याउने समयसीमा रहँदा बजेट अनुमोदन हुन समय लाग्ने भएकाले व्यय अनुमानको निश्चित अंश पेशकीस्वरूप खर्च गर्न सकिने गरी पेशकी खर्च विधेयक संसदमा अनुमोदनका लागि प्रस्तुत गर्ने चलन थियो ।

बजेटसँगै प्रस्तुत हुने विधेयकका विशेषताहरू:

विनियोजन विधेयक : एक आर्थिक वर्षमा सञ्चित कोषमाथि व्यवहार हुने रकमको सीमा र सञ्चित कोषबाट खर्च हुने रकमको अधिकारलाई प्रस्तुत विधेयकले निकायगत रूपमा सीमांकन गरेको हुन्छ ।

राष्ट्र ऋण उठाउने विधेयक : सरकारले प्रत्येक वर्ष आन्तरिक ऋण लिन सक्ने रकमको सीमा निर्धारण गर्ने प्रयोजनका लागि यो विधेयक पेश गर्दछ । आन्तरिक ऋण नलिने अवस्थामा वा राजस्व बचत हुने अवस्थामा यो विधेयक पेश गर्नु पर्दैन ।

ऋण तथा जमानत विधेयक : सरकारले बाह्य ऋण लिनु परेमा वा जमानत बस्नु परेमा निश्चित रकमको सीमा निर्धारणका लागि यो विधेयक पेश गरिन्छ । यही विधेयकमा पारित भई ऐनको रूप लिएपछि त्यसकै सीमाभित्र रहेर सरकारले वैदेशिक ऋण लिने गर्दछ ।

आर्थिक विधेयक : प्रत्येक आर्थिक वर्षमा सरकारले संकलन गर्ने राजस्वका रकम र दरहरू निर्दिष्ट गरी प्रस्तावको रूपमा संसद्मा आर्थिक विधेयक प्रस्तुत गरिन्छ । यो विधेयक पारित भएपछि, सरकारले त्यस आर्थिक वर्षका लागि विभिन्न करहरूको माध्यमबाट राजस्व संकलन गर्ने अधिकार प्राप्त गर्दछ ।

बजेट खर्च गर्ने अख्तियारी

विनियोजन ऐन जारी भएपछि, स्वीकृत बजेट अनुसार अर्थमन्त्रालयले दिएको अख्तियारीको आधारमा महालेखा नियन्त्रक कार्यालयको आदेश बमोजिम सञ्चित कोषबाट सम्बन्धित कार्यालयको नाममा बैंकमार्फत् निकासी दिइन्छ । अर्थमन्त्रालयबाट कार्यालयगत बजेट विवरण र खर्च गर्ने अख्तियारी प्राप्त हुनासाथ सम्बन्धित मन्त्रालयले विभागीय प्रमुखलाई र विभागीय प्रमुखले मातहतका कार्यालय प्रमुखलाई खर्च गर्ने अख्तियारी दिन्छन् । तर विभाग नभएका कार्यालयहरूको हकमा भने मन्त्रालयले कार्यालय प्रमुखलाई अख्तियारी दिन सक्ने व्यवस्था छ ।

कार्यालयको नाममा रकम निकासी भएपछि, महालेखा नियन्त्रक कार्यालयले तोकिएका बमोजिम अधिकारीहरूको संयुक्त दस्तखतबाट कार्यालयको नाममा बैंक खाता सञ्चालन गर्नुपर्दछ । स्वीकृत विनियोजन रकम कोष तथा लेखा नियन्त्रक कार्यालयबाट निकासी प्राप्त गरी अख्तियारी र स्वीकृत बजेटभित्र रहेर कानून बमोजिम खर्च गर्ने, लेखा राखी वा राख्न लगाई लेखा पेश गर्ने, लेखा परिक्षण गराउने, बेरुजू फछ्यौट गर्ने सम्पूर्ण दायित्व सम्बन्धित कार्यालय प्रमुखको हुन्छ ।

बजेट फ्रीज भनेको के हो ?

सरकारले चालू खर्च र पुँजीगत खर्चका रूपमा देशभरका कार्यालय र परियोजनालाई बजेटमार्फत रकम उपलब्ध गराउँछ । त्यो रकम जुन परियोजना र कार्यक्रमका निमित्त विनियोजन गरिएको हो त्यसैमा सम्पूर्ण प्रक्रिया पुऱ्याएर खर्च गर्नुपर्छ । तर विनियोजित सबै रकम खर्च नभएको पनि हुनसक्छ । विभिन्न कारणले रकम खर्च नभएको खण्डमा त्यसरी खर्च हुन नसकेको रकमलाई बजेट फ्रीज भएको भनिन्छ । यो फ्रीज भएको रकमलाई आर्थिक वर्षको अन्त्यमा सरकारको खातामा फिर्ता गर्नुपर्दछ, किनभने अर्को आर्थिक वर्षका निमित्त नयाँ बजेटमार्फत् रकम प्राप्त भइसकेको हुन्छ ।

रकमान्तर भनेको के हो ?

रकमान्तर भन्नाले बजेटको कुनै शीर्षकमा विनियोजित रकम त्यसमा खर्च हुँदैन भने त्यसलाई अन्य शीर्षकमा लगेर खर्च गर्नु भन्ने बुझिन्छ । तर पुँजीगत शीर्षक अन्तर्गत विनियोजन भएको रकमलाई चालू शीर्षकका कार्यक्रममा लगेर खर्च गर्न पाइँदैन । यद्यपि चालू शीर्षकमा रहेको बजेट खर्च नभएमा पुँजीगत खर्चमा रकमान्तर गर्न पाइन्छ । हामीकहाँ पुँजीगत बजेट खर्च कम भइरहेको अवस्थामा खर्च नहुने आयोजनाबाट खर्च हुने र भइरहेका आयोजनामा रकमान्तर गरी खर्च गर्ने चलन छ । यसरी कुनै आयोजनाबाट खर्च नभएको रकम सोही प्रकृतिको अर्को आयोजनामा विनियोजित बजेटको २५

प्रतिशतसम्म रकमान्तर गर्ने अधिकार मन्त्रालयको सचिवलाई प्रत्यायोजन गरिएको हुन्छ भने सोभन्दा माथिको रकमान्तरका लागि अर्थमन्त्रालयको स्वीकृति लिनुपर्ने व्यवस्था छ ।

पूरक अनुमान (बजेट) भनेको के हो ?

कुनै आर्थिक वर्षका लागि बजेट प्रस्तुत भई कार्यान्वयनमा रहेको अवस्थामा सोही आर्थिक वर्षका निमित्त विनियोजन ऐनद्वारा कुनै शीर्षकमा खर्च गर्नका लागि अख्तियारी दिइएको रकम अपर्याप्त भएमा अथवा अख्तियारीभन्दा बढी खर्च भएमा वा त्यस वर्षको लागि विनियोजन ऐनले अख्तियारी नदिएको शीर्षकमा खर्च गर्न आवश्यक भएमा अर्थमन्त्रीले संसद्मा पूरक बजेट (पूरक अनुमान) पेश गर्न पाउने व्यवस्था छ ।

गैर-बजेटरी खर्च भनेको के हो ?

गैर बजेटरी खर्च भनेको बजेट बाहिरबाट हुने खर्च भन्ने बुझिन्छ । गैर बजेटरी खर्चमा सार्वजनिक वित्त व्यवस्थाजस्तो रिपोर्टिङ, नियमन वा लेखापरिक्षण प्रक्रिया अपनाइने गरिदैन । संसद्ले अनुमोदन गरी बजेट कार्यान्वयनमा आउने भएकाले संसद्को अनुमति बाहिर सरकारले खर्च गर्न पाउँदैन । तर, कतिपय दातृ निकायहरूले आ-आफै नै सहयोग परिचालन गरिरहेका छन् । दातृ निकायको सहयोग बजेटमार्फत् परिचालन हुनुपर्छ भन्ने आम मान्यता छ । यद्यपि यसरी दातृ निकायले बजेट बाहिरबाट खर्च गर्ने चलन रोकिएको छैन । ठूलो परिमाणको सहयोग बजेट बाहिरबाट खर्च भैरहेको छ । यसलाई गैर बजेटरी खर्च भनिन्छ ।

बजेट खर्च

सरकारले पछिल्ला आर्थिक वर्षहरूमा ठूलो आकारको बजेट प्रस्तुत गर्ने चलनले बढावा पाउँदै आएको छ । यद्यपि बजेट खर्चमा सवालमा भने सरकार कमजोर देखिन्छ । पुँजीगत शीर्षकतर्फ विनियोजन गरिएको रकम खर्च गर्न नसक्दा समग्र बजेट खर्चमा यसको प्रभाव देखिएको छ । पुँजीगत खर्च कम हुँदा विकास आयोजनाहरू प्रभावित हुने गरेका छन् । पुँजीगत खर्च कम हुनुमा परियोजनाको पूर्व तयारी, कार्यान्वयन निकायहरूको क्षमता, ठेकेदार छनौट प्रक्रियामा भ्रष्टाचार, निर्माण व्यवसायीको क्षमता, स्थानीयको नाजायज माग तथा अवरोध जस्ता विविध कारणहरू रहीआएका छन् । समयमा काम हुन नसक्दा आयोजना कार्यान्वयन गर्न लाग्ने लागत हरेक वर्ष वृद्धि हुनुका साथै लक्षित समुदायले समयमा विकासको लाभ हासिल गर्न सकिरहेका छैनन् ।

केही वर्षयता बजेट खर्चको स्थिति

शीर्षक/आर्थिक वर्ष		२०७०/७१	२०७१/७२	२०७२/७३	२०७३/७४
कुल बजेट		५१७.२४	६१८.१०	८१९.४६	१०४८.९२
चालू खर्च	विनियोजन	३५३.४२	३९८.९५	४८४.२६	६१७.१६
	यथार्थ खर्च	३०३.५३	३३९.१९	३७०.९८	५६१.६१
पुँजीगत खर्च	विनियोजन	८५.१०	११६.७५	२०८.८७	३११.९५
	यथार्थ खर्च	६६.६९	८६.५८	१२२.३५	२६२.०३
वित्तीय व्यवस्था	विनियोजन	७८.७२	१०२.३९	१२६.३२	११९.८१
	यथार्थ खर्च	२६.२७	२७.४५	(१५.९)	(१६.०३)

(अर्ब रुपैयाँमा, स्रोत: अर्थ मन्त्रालय) आर्थिक वर्ष २०७३-७४ को संशोधित अनुमानमा आधारित

बजेटसँग सम्बन्धित शब्दावलीहरू

बजेट: आगामी आर्थिक वर्षको आय, व्यय, सहायता, ऋण आदिको विस्तृत लेखाजोखा समेटिएको सरकारी दस्तावेज

रातो किताब: आगामी वर्षका लागि तय गरिएको खर्चको शीर्षकगत विवरण, चालू वर्षको संशोधित अनुमान र गत वर्षको यथार्थ खर्च विवरण समेटिएको सरकारी दस्तावेज

बाँडफाँट: निर्दिष्ट सीमाभित्र रहेर, निश्चित समयमा विनियोजित वा स्वीकृत रकम खर्च गर्न वा कसैलाई भुक्तानी गर्न सम्बद्ध मन्त्रालय र खर्चका अन्य इकाईहरूमा लागि लागि अर्थमन्त्रालयद्वारा गरिने रकमको स्वीकृति वा वितरण

विनियोजन: कानून बमोजिम निश्चित सीमाभित्र रहेर तोकिएको उद्देश्य प्राप्तिका लागि सार्वजनिक स्रोत खर्च गर्न संसदले कार्यकारीलाई दिएको स्वीकृति

निकासा: कुल वार्षिक विनियोजनको सबै वा आंशिक रकम त्रैमासिक वा मासिक रुपमा सम्बन्धित मन्त्रालय वा खर्च गर्ने निकायलाई खर्चने प्रयोजनका लागि उपलब्ध गराउनु ।

भैपरि कोष: अनुमान नगरिएको बाह्य परिस्थिति सामाना गर्नका लागि पछि बाँडफाँड हुने गरी बजेटभित्रै व्यवस्था गरिएको कोष

भैपरि आउने दायित्व: दायित्वमा सहभागी भएको तर त्यस्तो दायित्व तिर्नपर्ने कुरा भविष्यमा हुने वा नहुने कुनै घटना र त्यसको समयमा निर्भर गर्ने कुरा भैपरि आउने दायित्व हो ।

आर्थिक वर्गीकरण: आर्थिक कारोबारका आधारमा खर्चहरू, खरिद तथा निःसर्ग (बिक्री लगायत)को क्षेत्रगत विभाजन गर्ने प्रकृया ।

रकमान्तर: आर्थिक वर्षको बीचमा लक्षित खर्च योजनालाई एक खर्च शीर्षकबाट अर्को शीर्षकमा सार्ने सार्ने प्रक्रिया

शोधभर्ना : शोधभर्ना भन्नाले दातृ निकायले सहयोगको प्रतिवद्धता गरेका आयोजनाहरूमा सरकारले पहिले खर्च गरी सो खर्चको आधारमा दाबी भुक्तानी लिने प्रक्रिया हो ।

नगद मौज्जात : खर्च हुन नसकेर बचेको रकम

सन्दर्भ सामग्रीहरू:

- नेपालको बजेट प्रणालीका सिद्धान्त र प्रयोग (लक्ष्मीप्रसाद पौडेल)
- खुला बजेट सहयोगी पुस्तक (फ्रिडम फोरम)
- अन्तर्वार्ता (केवलप्रसाद भण्डारी, बजेट महाशाखा प्रमुख अर्थ मन्त्रालय)
- अन्तर्वार्ता (मीनबहादुर श्रेष्ठ, उपाध्यक्ष, राष्ट्रिय योजना आयोग)
- अन्तर्वार्ता (दिनेश थपलिया, सचिव, संघीय मामला तथा स्थानीय विकास मन्त्रालय)
- सरकारी बजेट प्रणाली (बद्रीबहादुर कार्की)
- आर्थिक सर्वेक्षण २०७३-७४
- बजेट वक्तव्य २०७४-७५
- नेपालमा सार्वजनिक खर्चको पुनरावलोकन, विश्व बैंक